



IL-KUMMISSJONI  
EWROPEA

Brussell, 26.2.2025  
COM(2025) 80 final

2025/0044 (COD)

Proposta għal

**DIRETTIVA TAL-PARLAMENT EWROPEW U TAL-KUNSILL**

**li temenda d-Direttivi (UE) 2022/2464 u (UE) 2024/1760 fir-rigward tad-dati minn meta l-Istati Membri għandhom japplikaw ċerti rekwiziti ta' rapportar korporattiv dwar is-sostenibbiltà u d-diligenza dovuta**

(Test b'rilevanza għaż-ŻEE)

{SWD(2025) 80 final}

## **MEMORANDUM TA' SPJEGAZZJONI**

### **1. KUNTEST TAL-PROPOSTA**

#### **• Raġunijiet u objettivi tal-proposta**

##### Kuntest ġenerali u objettivi

Fir-rapport tiegħu “The Future of European Competitiveness”, (Il-Futur tal-Kompetittività Ewropea) Mario Draghi enfasizza l-hteġa li l-Ewropa tohloq xenarju regolatorju li jiffaċilita l-kompetittività u r-reżiljenza, fejn ġibed l-attenzjoni għall-piż u l-kostijiet ta' konformità maħluqa mid-Direttiva dwar ir-Rapportar Korporattiv dwar is-Sostenibbiltà (CSRD, Corporate Sustainability Reporting Directive) u d-Direttiva dwar id-Diligenza Dovuta tas-Sostenibbiltà Korporattiva (CSDDD, Corporate Sustainability Due Diligence Directive)<sup>1</sup>. Fid-Dikjarazzjoni ta' Budapest dwar il-Patt Ġdid dwar il-Kompetittività Ewropea, il-Kapijiet ta' Stat u ta' Gvern tal-UE appellaw għal “rivoluzzjoni ta' simplifikazzjoni, li tiżgura qafas regolatorju ċar, sempliċi u għaqli għan-negozji u li tnaqqas drastikament il-piżijiet amministrattivi, regolatorji u ta' rapportar, b'mod partikolari għall-SMEs”.<sup>2</sup> Huma appellaw lill-Kummissjoni biex tfassal proposti konkreti biex tnaqqas ir-rekwiżiti ta' rapportar b'mill-inqas 25 % fl-ewwel nofs tal-2025.

Fil-Komunikazzjoni tagħha dwar il-Boxxla għall-Kompetittività tal-UE, il-Kummissjoni kkonfermat li se tipproponi l-ewwel “Pakkett Omnibus dwar is-Simplifikazzjoni” li jkun jinkludi simplifikazzjoni estensiva fl-oqsma tar-rapportar dwar il-finanzi sostenibbli, id-diligenza dovuta tas-sostenibbiltà u t-tassonomija.<sup>3</sup> Fil-Komunikazzjoni tagħha bit-titolu “Ewropa aktar sempliċi u rapida: Komunikazzjoni dwar l-implimentazzjoni u s-simplifikazzjoni, il-Kummissjoni stabbiliet agenda ta' implimentazzjoni u simplifikazzjoni li twassal għal titjib rapidu u viżibbli għan-nies u n-negozji fil-prattika, li tirrikjedi aktar minn approċċ inkrementali u enfasizzat il-hteġa għal azzjoni kuraġġuża biex jiġu razzjonalizzati u ssimplifikati r-regoli tal-UE, ir-regoli nazzjonali u dawk reġjonali.<sup>4</sup>

Is-CSRD daħlet fis-seħh fil-5 ta' Jannar 2023.<sup>5</sup> Din saħħet u mmodernizzat ir-rekwiżiti ta' rapportar korporattiv dwar is-sostenibbiltà permezz ta' modifiki għad-Direttiva dwar il-Kontabilità, id-Direttiva dwar it-Trasparenza, id-Direttiva dwar l-Awditjar u r-Regolament dwar l-Awditjar.<sup>6</sup> Is-CSRD hija element importanti tal-Patt Ekoloġiku Ewropew u tal-Pjan ta'

<sup>1</sup> “The Future of European Competitiveness”, Settembru 2024.

<sup>2</sup> Id-Dikjarazzjoni ta' Budapest dwar il-Patt Ġdid dwar il-Kompetittività Ewropea, it-8 ta' Novembru 2024.

<sup>3</sup> Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni, COM(2025) 30 final: Boxxla għall-Kompetittività tal-UE.

<sup>4</sup> Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni, COM(2025) 47 final: Ewropa aktar sempliċi u rapida: Komunikazzjoni dwar l-implimentazzjoni u s-simplifikazzjoni.

<sup>5</sup> Id-Direttiva (UE) 2022/2464 tal-Parlament Ewropew u tal-Kunsill tal-14 ta' Diċembru 2022 (id-Direttiva dwar ir-Rapportar Korporattiv dwar is-Sostenibbiltà).

<sup>6</sup> Id-Direttiva 2013/34/UE tal-Parlament Ewropew u tal-Kunsill tas-26 ta' Ġunju 2013 (id-Direttiva dwar il-Kontabilità). Id-Direttiva 2004/109/KE tal-Parlament Ewropew u tal-Kunsill tal-15 ta' Diċembru 2004 (id-Direttiva dwar it-Trasparenza). Id-Direttiva 2006/43/KE tal-Parlament Ewropew u tal-Kunsill tas-17 ta' Mejju 2006 (id-Direttiva dwar l-Awditjar). Ir-Regolament (UE) Nru 537/2014 tal-Parlament Ewropew u tal-Kunsill tas-16 ta' April 2014 (ir-Regolament dwar l-Awditjar).

Azzjoni dwar il-Finanzi Sostenibbli.<sup>7</sup> Għandha l-għan li tiżgura li l-investituri jkollhom l-informazzjoni li jehtiegu biex jifhmu u jimmaniġġjaw ir-riskji li d-destinatarji ta' investiment huma esposti għalihom, mit-tibdil fil-klima u kwistjonijiet oħra ta' sostenibbiltà. Għandha wkoll l-għan li tiżgura li l-investituri u partijiet ikkonċernati oħra jkollhom l-informazzjoni li jehtiegu dwar l-impatti tal-kumpaniji fuq in-nies u l-ambjent. B'hekk tikkontribwixxi għall-istabbiltà finanzjarja u l-integrità ambjentali. Din hija kundizzjoni neċessarja biex ir-riżorsi finanzjarji jgħaddu għand kumpaniji li jsegwu għanijiet ta' sostenibbiltà u tohloq aktar responsabbiltà u trasparenza lejn il-partijiet ikkonċernati kollha fir-rigward tal-prestazzjoni tas-sostenibbiltà tal-kumpaniji.

Il-CSDDD giet adottata fit-13 ta' Ġunju 2024. L-oġettiv tagħha huwa li tikkontribwixxi għall-ambizzjoni usa' tal-Unjoni Ewropea għat-tranżizzjoni lejn ekonomija sostenibbli u newtrali għall-klima kif deskritt fil-Patt Ekoloġiku Ewropew. Dan jirrikjedi li l-kumpaniji jidentifikaw u jindirizzaw l-impatti negattivi fuq id-drittijiet tal-bniedem u l-ambjent fl-operazzjonijiet tagħhom stess, dawk tas-sussidjarji tagħhom u l-ktajjen ta' attivitajiet tagħhom.

Is-CSR u s-CSDDD issa qed jiġu implimentati f'kuntest ġdid u diffiċli. Il-gwerra ta' aggressjoni tar-Russja kontra l-Ukrajna żiedet il-prezzijiet tal-enerġija għall-imprizi tal-UE. It-tensjonijiet kummerċjali qed jiżdiedu hekk kif ix-xenarju ġeopolitiku qed ikompli jinbidel. L-approċċ differenti meħud minn xi ġurisdizzjonijiet ewlenin oħra fir-rigward tar-regolamentazzjoni tar-rapportar korporattiv dwar is-sostenibbiltà u d-diligenza dovuta jqajjem mistoqsijiet dwar l-effetti ta' dawn il-liġijiet fuq il-pożizzjoni kompetittiva tal-kumpaniji tal-UE. L-abbiltà tal-Unjoni li tippreserva u tipproteġi l-valuri tagħha tiddependi fost affarijiet oħra fuq il-kapaċità tal-ekonomija tagħha li tadatta u tikkompeti f'kuntest ġeopolitiku instabbli u xi drabi ostili.

Għalhekk, din il-proposta tipposponi d-dhul fis-seħh tas-CSDDD u ta' ċerti dispożizzjonijiet tas-CSR.

#### Il-kuntest u l-oġettivi speċifiċi ta' din il-proposta fir-rigward tas-CSR

Is-CSR bħalissa tapplika għal imprizi kbar, SMEs b'titoli elenkati fis-swieq regolati tal-UE, imprizi omm ta' gruppi kbar, kif ukoll emittenti li jappartjenu għal dawn il-kategoriji ta' imprizi. Id-dhul fis-seħh tar-rekwiżiti ta' rapportar introdotti mis-CSR jiddaħhal gradwalment skont kategoriji differenti ta' imprizi. Fl-ewwel mewġa, entitajiet ta' interess pubbliku kbar b'aktar minn 500 impjegat iridu għall-ewwel darba fl-2025 jipprovdu rapport għas-sena finanzjarja 2024.<sup>8</sup> Fit-tieni mewġa, l-imprizi kbar l-oħra fl-2026 iridu jipprovdu rapport għas-sena finanzjarja 2025<sup>9</sup>. Fit-tielet mewġa, l-SMEs b'titoli elenkati fis-swieq

<sup>7</sup> Il-Komunikazzjoni tal-Kummissjoni, "Il-Patt Ekoloġiku Ewropew", COM(2019) 640 final. Il-Komunikazzjoni tal-Kummissjoni "Pjan ta' Azzjoni: Il-Finanzjament tat-Tkabbir Sostenibbli", COM/2018/097 final.

<sup>8</sup> Kif ukoll entitajiet ta' interess pubbliku li huma imprizi omm ta' grupp kbir b'aktar minn 500 impjegat, għar-rapportar konsolidat dwar is-sostenibbiltà. "Entitajiet ta' Interess Pubbliku" huma definiti mill-Artikolu 2(1) tad-Direttiva dwar il-Kontabilità bħala imprizi li huma: (a) irregolati mil-liġi ta' Stat Membru u li t-titoli trasferibbli tagħhom huma ammessi għan-negozju f'suq irregolat tal-UE; (b) istituzzjonijiet ta' kreditu; (c) imprizi tal-assigurazzjoni; jew (d) innominati mill-Istati Membri bħala entitajiet ta' interess pubbliku. "Imprizi kbar" huma definiti mill-Artikolu 3(4) tad-Direttiva dwar il-Kontabilità bħala imprizi li fid-dati tal-karta tal-bilanċ tagħhom jaqsbu tal-anqas tnejn mit-tliet kriterji li ġejjin: (a) it-total tal-karta tal-bilanċ: EUR 25 000 000; (b) il-fatturat nett: EUR 50 000 000; (c) medja ta' impjegati matul is-sena finanzjarja: 250.

<sup>9</sup> Kif ukoll l-imprizi omm l-oħra ta' gruppi kbar, għar-rapportar konsolidat dwar is-sostenibbiltà.

regolati tal-UE jridu jipprovdu rapport fl-2027 għas-sena finanzjarja 2026, għalkemm għandhom il-possibbiltà li ma jipparteċipawx fir-rapportar għas-snin finanzjarji 2026 u 2027<sup>10</sup>. Fir-raba' mewġa, ċerti impriżi mhux tal-UE li għandhom negozju fit-territorju tal-Unjoni li jaqbeż ċerti livelli limiti jridu jipprovdu rapport fl-2029 għas-sena finanzjarja 2028.<sup>11</sup>

Is-CSRD tirrikjedi li l-impriżi fil-kamp ta' applikazzjoni jirrapportaw informazzjoni dwar is-sostenibbiltà skont l-Istandards Ewropej tar-Rapportar dwar is-Sostenibbiltà (ESRS, European Sustainability Reporting Standards) obligatorji u tirrikjedi li l-Kummissjoni tadotta tali standards permezz ta' atti delegati. F'Lulju 2023, il-Kummissjoni adottat l-ewwel sett ta' ESRS li huma anjostiċi għas-settur, li jfisser li għandhom jiġu applikati mill-impriżi kollha fil-kamp ta' applikazzjoni indipendentement mis-settur tal-ekonomija li fih topera l-impriża.<sup>12</sup> Is-CSRD tirrikjedi wkoll li l-Kummissjoni tadotta standards ta' rapportar speċifiċi għas-settur, u l-ewwel sett ta' standards bħal dawn għandu jiġi adottat sa Ġunju 2026. Is-CSRD tippermetti lill-SMEs elenkati jirrapportaw bl-użu ta' sett separat u eħfef u proporzjonat ta' standards minflok is-sett sħiħ tal-ESRS.

Fuq talba tal-Kummissjoni, l-EFRAG ippreżenta standard tar-rapportar dwar is-sostenibbiltà għall-użu volontarju minn SMEs li ma jaqgħux fil-kamp ta' applikazzjoni tar-rekwiżiti ta' rapportar (l-istandard tal-VSME)<sup>13</sup>. L-oġettiv tal-istandard tal-VSME huwa li jipprovdi lill-SMEs b'għodda sempliċi u rikonoxxuta b'mod wiesa' li permezz tagħha jkunu jistgħu jipprovdu informazzjoni dwar is-sostenibbiltà lill-banek, lill-kumpaniji kbar u lil partijiet ikkonċernati oħra li jistgħu jitolbu tali informazzjoni.

Aspetti importanti oħra tas-CSRD huma d-dispożizzjonijiet dwar l-aċċertament u dwar ir-rapportar ta' informazzjoni dwar il-katina tal-valur. L-impriżi jridu jippubblikaw l-informazzjoni dwar is-sostenibbiltà tagħhom flimkien mal-opinjoni ta' awditur statutorju jew, jekk l-Istati Membri jippermettu, fornitur indipendenti ta' servizzi tal-aċċertament. Ir-rekwiżit attwali huwa għal aċċertament limitat u s-CSRD tipprevedi li fil-futur dan jista' jsir rekwiżit għal aċċertament raġonevoli taħt ċerti kundizzjonijiet.<sup>14</sup> Is-CSRD tirrikjedi wkoll li l-Kummissjoni tadotta standards għall-aċċertament tas-sostenibbiltà permezz ta' atti delegati.

<sup>10</sup> L-istituzzjonijiet ta' kreditu żgħar u mhux kumplessi, u l-impriżi tal-assigurazzjoni u tar-riassigurazzjoni captive, huma wkoll parti mit-tielet mewġa, għalkemm jistgħu jużaw in-nonparteċipazzjoni addizzjonali ta' sentejn biss jekk ikunu SMEs elenkati.

<sup>11</sup> Skont l-artikolu 40a tad-Direttiva dwar il-Kontabilità, kif emendata mis-CSRD, impriża mhux stabbilita fl-UE trid tirrapporta informazzjoni dwar is-sostenibbiltà fil-livell tal-grupp jekk a) tiġġenera aktar minn EUR 150 miljun fl-Unjoni u b) ikollha sussidjarja fl-UE li tkun soġġetta għar-rekwiżiti ta' rapportar dwar is-sostenibbiltà introdotti mis-CSRD jew ikollha fergħa tal-UE li tiġġenera aktar minn EUR 40 miljun. F'dan il-każ, l-obbligu legali li jiġi ppubblikat ir-rapport jaqa' fuq is-sussidjarja jew il-fergħa tal-UE.

<sup>12</sup> Ir-Regolament Delegat tal-Kummissjoni (UE) 2023/2772 tal-31 ta' Lulju 2023 li jissupplimenta d-Direttiva 2013/34/UE tal-Parlament Ewropew u tal-Kunsill fir-rigward tal-istandards tar-rapportar dwar is-sostenibbiltà.

<sup>13</sup> L-EFRAG qabel kien jissejjaħ il-Grupp Konsultattiv Ewropew għar-Rapportar Finanzjarju iżda l-isem uffiċjali tiegħu issa huwa biss l-EFRAG. Huwa korp privat indipendenti b'diversi partijiet ikkonċernati, li fil-biċċa l-kbira tiegħu huwa ffinanzjat mill-UE.

<sup>14</sup> L-ammont ta' xogħol għal inkarigu ta' aċċertament limitat huwa ferm anqas minn dak għal inkarigu ta' aċċertament raġonevoli. Il-konkluzjoni ta' inkarigu ta' aċċertament limitat normalment tiġi pprovduta f'forma negattiva ta' espressjoni billi jiġi ddikjarat li ma giet identifikata l-ebda kwistjoni mill-fornitur ta' aċċertament sabiex jiġi konkluzjoni li s-suġġett ikun iddikjarat b'mod materjalment skorrett. Il-konkluzjoni ta' inkarigu ta' aċċertament raġonevoli normalment tingħata f'forma ta' espressjoni pożittiva u tirriżulta fl-għoti ta' opinjoni dwar il-kejl tas-suġġett skont kriterji ddefiniti minn qabel.

Is-CSRD tirrikjedi li l-impriżi jirrapportaw informazzjoni dwar il-katina tal-valur sa fejn ikun meħtieġ biex jifhmu l-impatti, ir-riskji u l-opportunitajiet tagħhom relatati mas-sostenibbiltà. Is-CSRD tistabbilixxi l-hekk imsejjaħ limitu massimu tal-katina tal-valur, li jiddikjara li l-ESRS ma jistax ikun fih rekwiżiti ta' rapportar li jirrikjedu li l-impriżi jiksbu informazzjoni mingħand l-SMEs fil-katina tal-valur tagħhom li teċċedi l-informazzjoni li għandha tigi ddivulgata skont l-istandard proporzjonat għall-SMEs elenkati.

Din il-proposta għandha l-għan li tnaqqas il-piż tar-rapportar u li tillimita l-infiltrazzjoni tal-obbligi fuq kumpaniji iżgħar. L-ewwel nett, il-proposta legiżlattiva separata magħmula mill-Kummissjoni b'mod parallel ma' din il-proposta tissimplifika l-qafas u tnaqqas il-piż bil-modi li ġejjin:

- L-għadd ta' impriżi soġġetti għal rekwiżiti obbligatorji ta' rapportar dwar is-sostenibbiltà jitnaqqas b'madwar 80 %, u jitneħħew mill-kamp ta' applikazzjoni impriżi kbar b'massimu ta' 1000 impjegat (jiġifieri xi wħud mill-impriżi mit-tieni mewġa u xi wħud mill-impriżi mill-ewwel mewġa) u l-SMEs elenkati (jiġifieri l-impriżi kollha fit-tielet mewġa). Ir-rekwiżiti ta' rapportar japplikaw biss għal impriżi kbar b'medja ta' aktar minn 1000 impjegat (jiġifieri impriżi li għandhom aktar minn 1000 impjegat u fatturat ta' aktar minn EUR 50 miljun jew karta tal-bilanċ ta' aktar minn EUR 25 miljun). Dan il-livell limitu rivedut jallinja s-CSRD aktar mill-qrib mas-CSDDD<sup>15</sup>.
- Għall-impriżi mhux soġġetti għal rekwiżiti obbligatorji ta' rapportar dwar is-sostenibbiltà, il-Kummissjoni tipproponi standard proporzjonat għall-użu volontarju li jkun ibbażat fuq l-istandard tal-VSME żviluppat mill-EFRAG. Skont din il-proposta, il-Kummissjoni tadotta dan l-istandard volontarju bħala att delegat. Sadanittant, biex tindirizza d-domanda tas-suq, il-Kummissjoni biħsiebha toħroġ rakkomandazzjoni dwar ir-rapportar volontarju dwar is-sostenibbiltà mill-aktar fis, abbażi tal-istandard tal-VSME żviluppat mill-EFRAG.
- Il-limitu massimu tal-katina tal-valur jiġi estiż u msaħħaħ. Dan japplika direttament għall-kumpanija li tirrapporta minflok ma jkun biss limitu fuq dak li l-ESRS jista' jispesifikar. Dan jipproteġi l-impriżi kollha sa massimu ta' 1000 impjegat, aktar milli sempliciment l-SMEs, kif inhu l-każ bħalissa. U l-limitu jiġi definit mill-istandard volontarju adottat mill-Kummissjoni bħala att delegat, ibbażat fuq l-istandard tal-VSME żviluppat mill-EFRAG. Dan se jnaqqas b'mod sostanzjali l-effett ta' infiltrazzjoni.
- Ma jkun hemm l-ebda standard ta' rapportar speċifiku għas-settur, u b'hekk tigi evitata żieda fl-għadd ta' punti ta' data preskritti li l-impriżi jenħtieġ li jirrapportaw dwarhom.
- Titneħħa l-possibbiltà ta' bidla minn rekwiżit għal aċċertament limitat għal rekwiżit ta' aċċertament raġonevoli. Din se tipprovdi ċarezza li mhux se jkun hemm żieda futura fil-kostijiet tal-aċċertament għall-impriżi fil-kamp ta' applikazzjoni.

<sup>15</sup> Barra minn hekk u għal raġunijiet ta' konsistenza, fl-Artikolu 40a tad-Direttiva dwar il-Kontabilità, sabiex impriża mhux stabbilita fl-UE tkun soġġetta għar-rekwiżiti ta' rapportar fil-livell tal-grupp, il-livell limitu tal-fatturat nett għandu jiżdied minn EUR 150 miljun iġġenerati fl-Unjoni għal EUR 450 miljun. Barra minn hekk, għal raġunijiet ta' konsistenza, il-livell limitu għall-fergħa tal-UE skont l-Artikolu 40a jiżdied minn EUR 40 miljun għal EUR 50 miljun u l-livell limitu għas-sussidjarja tal-UE huwa limitat għal impriżi kbar kif definit fid-Direttiva dwar il-Kontabilità. Il-livelli limiti ewlenin tas-CSDDD huma ta' 1000 impjegat u fatturat ta' EUR 450 miljun.

- Minflok obbligu għall-Kummissjoni li tadotta standards għall-aċċertament tas-sostenibbiltà sal-2026, il-Kummissjoni se toħroġ linji gwida mmirati dwar l-aċċertament sal-2026. Dan se jippermetti lill-Kummissjoni tindirizza aktar malajr kwistjonijiet emergenti fil-qasam tal-aċċertament tas-sostenibbiltà li jistgħu jkunu qed jiġġeneraw piż bla bżonn fuq l-impriżi li huma soġġetti għar-rekwiżiti ta' rapportar.
- Il-proposta tintroduċi reġim ta' "inklużjoni fakultattiva" fejn impriżi kbar b'medja ta' aktar minn 1000 impjegat (jiġifieri impriżi li għandhom aktar minn 1000 impjegat u fatturat ta' aktar minn EUR 50 miljun jew karta bilanċjali ta' aktar minn EUR 25 miljun) u b'fatturat nett li ma jaqbiżx l-EUR 450 miljun li jiddikjaraw li l-attivitajiet tagħhom huma allinjati jew parzjalment allinjati mat-Tassonomija tal-UE għandhom jiddivulgaw il-fatturat u l-KPIs tan-nefqa kapitali tagħhom u jistgħu jagħzlu li jiddivulgaw il-KPI tal-kostijiet operatorji tagħhom. Dan l-approċċ ta' "inklużjoni fakultattiva" se jelimina kompletament il-kost tal-konformità mar-regoli ta' rapportar tat-Tassonomija għal impriżi kbar b'medja ta' aktar minn 1000 impjegat (jiġifieri impriżi li għandhom aktar minn 1000 impjegat u fatturat ta' aktar minn EUR 50 miljun jew karta bilanċjali ta' aktar minn EUR 25 miljun) u fatturat nett li ma jaqbiżx l-EUR 450 miljun li ma jiddikjarawx li l-attivitajiet tagħhom huma assoċjati ma' attivitajiet ekonomiċi li jikkwalifikaw bħala ambjentalment sostenibbli skont ir-Regolament dwar it-Tassonomija. Barra minn hekk, din il-proposta tipprovdi aktar flessibbiltà billi tippermetti lil dawn l-impriżi jirrapportaw dwar attivitajiet li jissodisfaw ċerti kriterji tekniċi ta' skrinjar tat-Tassonomija mingħajr ma jissodisfawhom kollha. Tali rapportar dwar l-allinjament parzjali jista' jrawwem tranżizzjoni ambjentali gradwali tal-attivitajiet maż-żmien, f'konformità mal-għan li jikber il-finanzjament tat-tranżizzjoni.

It-tieni, il-Kummissjoni beħsiebha tadotta, mingħajr dewmien, att delegat biex tirrevedi l-ewwel sett ta' ESRS. Sabiex twettaq malajr is-simplifikazzjoni u r-razzjonalizzazzjoni tal-ESRS, u biex tipprovdi ċarezza u ċertezza legali lill-impriżi, il-Kummissjoni għandha l-għan li tadotta l-att delegat meħtieġ malajr kemm jista' jkun, u mhux aktar tard minn sitt xhur wara d-dhul fis-seħh tad-Direttiva biex tissimplifika l-qafas ta' rapportar li huwa s-suġġett tal-proposta leġiżlattiva separata msemmija hawn fuq. Ir-reviżjoni tal-att delegat se tnaqqas b'mod sostanzjali l-għadd ta' punti tad-data obbligatorji tal-ESRS billi (i) tneħhi dawk meqjusa bħala l-inqas importanti għar-rapportar dwar is-sostenibbiltà bi skop ġenerali, (ii) tipprijorizza l-punti tad-data kwantitattivi fuq it-test narrattiv u (iii) tkompli tiddistingwi bejn il-punti tad-data obbligatorji u volontarji, mingħajr ma timmina l-interoperabbiltà mal-istandards globali tar-rapportar u mingħajr preġudizzju għall-valutazzjoni tal-materjalità ta' kull impriża. Ir-reviżjoni se tiċċara d-dispożizzjonijiet li huma meqjusa mhux ċari. Hija se ttejjeb il-konsistenza ma' biċċiet oħra tal-leġiżlazzjoni tal-UE. Se tipprovdi struzzjonijiet aktar ċari dwar kif għandu jiġi applikat il-prinċipju ta' materjalità, biex jiġi żgurat li l-impriżi jirrapportaw biss informazzjoni materjali u biex jitnaqqas ir-riskju li l-fornituri ta' servizzi tal-aċċertament jinkoraġġixxu b'mod involontarju lill-impriżi jirrapportaw informazzjoni li ma tkunx meħtieġa jew li jiddedikaw riżorsi eċċessivi għall-proċess ta' valutazzjoni tal-materjalità. Se tissimplifika l-istruttura u l-preżentazzjoni tal-istandards. Se tkompli ssahhaħ il-grad diġà għoli ħafna ta' interoperabbiltà mal-istandards globali tar-rapportar dwar is-sostenibbiltà. Se tagħmel ukoll kwalunkwe modifika oħra li tista' titqies meħtieġa fid-dawl tal-esperjenza tal-ewwel applikazzjoni tal-ESRS.

It-tielet, din il-proposta tipposponi b'sentejn id-dhul fis-sehh tar-rekwiżiti ta' rapportar għat-tieni mewġa (impriżi kbar li mhumiex entitajiet ta' interess pubbliku u li għandhom aktar minn 500 impjegat, kif ukoll impriżi kbar b'inqas minn 500 impjegat<sup>16</sup>) u t-tielet mewġa (SMEs elenkati, istituzzjonijiet ta' kreditu żgħar u mhux kumplessi, u impriżi tal-assigurazzjoni u tar-riassigurazzjoni captive). L-oġġettiv tal-posponiment huwa li tiġi evitata sitwazzjoni li fiha ċerti impriżi jkunu mitluba jipprovdu rapport għas-sena finanzjarja 2025 (it-tieni mewġa) jew l-2026 (it-tielet mewġa) u mbagħad jiġu sussegwentement eżentati minn dan ir-rekwiżit. Sitwazzjoni bħal din tkun tfisser li l-impriżi inkwistjoni jgarrbu kostijiet bla bżonn u li jistgħu jiġu evitati.

Il-Kummissjoni tistieden lill-koleġiżlaturi jilhqu qbil rapidu dwar il-posponiment propost, b'mod partikolari biex jipprovdu ċ-ċarezza legali meħtieġa għall-impriżi fit-tieni mewġa li bħalissa huma meħtieġa jipprovdu rapport għall-ewwel darba fl-2026 għas-sena finanzjarja 2025.

#### Il-kuntest u l-oġġettivi speċifiċi ta' din il-proposta rigward is-CSDDD

Skont ir-regoli attwali, l-Istati Membri jenħteġ li jittrasponu s-CSDDD sas-26 ta' Lulju 2026. Id-dhul fis-sehh huwa previst fi tliet fażijiet: minn Lulju 2027, ir-regoli jibdew japplikaw biss għall-akbar kumpaniji tal-UE, jiġifieri dawk li għandhom aktar minn 5000 impjegat u li jirrapportaw fatturat annwali nett (globali) ta' aktar minn EUR 1,5 biljun, kif ukoll għal kumpaniji mhux tal-UE li jiġġeneraw fatturat nett ta' aktar minn EUR 1,5 biljun fl-UE. Fit-tieni mewġa, il-kumpaniji tal-UE b'aktar minn 3000 impjegat u fatturat nett ta' aktar minn EUR 900 miljun, kif ukoll kumpaniji mhux tal-UE li jiġġeneraw tali fatturat nett fl-UE jkollhom jikkonformaw mal-qafas il-ġdid minn Lulju 2028. Fl-aħħar nett, f'Lulju 2029, il-kumpaniji l-oħra kollha li jaqgħu fil-kamp ta' applikazzjoni ġenerali jkollhom jibdew japplikaw (ir-regoli nazzjonali li jittrasponu) id-Direttiva. Minn din id-data, is-CSDDD hija stmata li tapplika għal madwar 6000 kumpanija kbira tal-UE, u madwar 900 kumpanija mhux tal-UE. Il-kamp ta' applikazzjoni personali u l-applikazzjoni gradwali jqisu li l-kumpaniji ta' daqs differenti għandhom kapaciċitajiet differenti biex jimplimentaw il-qafas obbligatorju l-ġdid u, bħala tali, huma element ewlieni fl-iżgurar ta' approċċ proporzjonali.

Barra minn hekk, il-proposta legiżlattiva separata magħmula mill-Kummissjoni b'mod parallel ma' din il-proposta tissimplifika l-qafas u tnaqqas il-piż tal-kumpaniji b'għadd ta' modi. Din il-proposta tipposponi b'sena l-ewwel fażi tad-dhul fis-sehh tad-Direttiva. L-oġġettiv tal-posponiment huwa li jipprovdi żmien addizzjonali għall-ewwel grupp ta' kumpaniji biex ihejju għall-obbligi tagħhom skont id-Direttiva, kif emendata, filwaqt li jitqiesu wkoll il-linji gwida li l-Kummissjoni tkun adottat f'konformità mal-iskeda ta' żmien aktar stretta stabbilita fil-proposta ta' simplifikazzjoni parallela.

Barra minn hekk, din il-proposta tipposponi l-iskadenza tat-traspożizzjoni għall-Istati Membri b'sena biex tqis id-dewmien possibbli fl-isforzi ta' traspożizzjoni tas-CSDDD li għaddejjin bħalissa minhabba emendi possibbli għad-Direttiva permezz tal-proposta ta' simplifikazzjoni parallela.

---

<sup>16</sup> Kif ukoll impriżi li mhumiex entitajiet ta' interess pubbliku u li huma omm ta' gruppi kbar b'aktar minn 500 impjegat, u impriżi li huma omm ta' gruppi kbar b'inqas minn 500 impjegat.

- **Konsistenza mad-dispożizzjonijiet tal-politika eżistenti fil-qasam ta' politika**

L-impreżi li huma soġġetti għar-rekwiżiti ta' rapportar tas-CSR u huma wkoll awtomatikament meħtieġa jirrapportaw ċerti indikaturi skont l-Artikolu 8 tar-Regolament dwar it-Tassonomija. Billi ttipposponi l-applikazzjoni tar-rekwiżiti ta' rapportar għall-kumpaniji fit-tieni u fit-tielet mewġiet, din il-proposta għalhekk ttipposponi awtomatikament ukoll id-data sa meta tali kumpaniji jridu jirrapportaw daww il-indikaturi skont ir-Regolament dwar it-Tassonomija.

Ir-rekwiżiti ta' rapportar stabbiliti fis-CSR u fl-ESRS għandhom l-għan li jiżguraw, fost affarijiet oħra, li l-partiċipanti fis-swieq finanzjarji, l-istituzzjonijiet ta' kreditu u l-amministraturi tal-parametri referenzjarji jkollhom aċċess għall-informazzjoni dwar is-sostenibbiltà li jeħtieġu mill-impreżi biex jissodisfaw l-obbligi ta' rapportar tagħhom stess skont ir-Regolament dwar id-Divulgazzjonijiet relatati mas-Sostenibbiltà Finanzjarja, ir-Regolament dwar ir-Rekwiżiti ta' Kapital u r-Regolament dwar il-Parametri Referenzjarji. Il-posponiment propost se jdewwem it-titjib fid-disponibbiltà tal-informazzjoni għall-partiċipanti fis-swieq finanzjarji, l-istituzzjonijiet ta' kreditu u l-amministraturi tal-parametri referenzjarji.

L-impreżi soġġetti kemm għas-CSR kif ukoll għas-CSDDD mhuma meħtieġa mis-CSDDD jirrapportaw ebda informazzjoni addizzjonali għal dak li huma meħtieġa jirrapportaw skont is-CSR. Peress li din il-proposta ttipposponi l-miżuri previsti fis-CSDDD kif ukoll id-data tal-applikazzjoni tar-rekwiżiti ta' rapportar għal ċerti impreżi skont is-CSR, li jfisser li tinzamm il-konsistenza bejn dawn iż-żewġ biċċiet ta' leġiżlazzjoni.

- **Konsistenza ma' politiki oħra tal-Unjoni**

Din il-proposta hija konsistenti mal-politika tal-UE biex tissaħħaħ il-kompetittività, jiġi ssimplifikat il-qafas regolatorju u jitnaqqas il-piż fuq in-negozju filwaqt li xorta jintlaħqu l-għanijiet ta' politika tas-CSR u s-CSDDD. Din tinkludi l-preservazzjoni tal-Patt Ekoloġiku peress li l-kompetittività fuq terminu medju sa terminu twil tiddependi fuq li l-kumpaniji jintegraw biżżejjed kunsiderazzjonijiet ta' sostenibbiltà fl-operazzjonijiet tagħhom.

## **2. BAŻI LEGALI, SUSSIDJARJETÀ, U PROPORZJONALITÀ**

- **Baži legali**

Il-baži legali tal-proposta hija bbażata fuq l-Artikoli 50 u 114 tat-Trattat dwar il-Funzjonament tal-Unjoni Ewropea (TFUE). L-Artikolu 50 TFUE huwa l-baži legali għall-adozzjoni ta' miżuri tal-UE mmirati lejn il-kisba tad-dritt ta' stabbiliment fis-suq uniku fil-ligi tal-kumpaniji, u jagħti mandat lill-Parlament Ewropew u lill-Kunsill biex jaġixxu permezz ta' Direttivi. L-Artikolu 114 tat-TFUE huwa baži legali ġenerali bl-għan li jiġi stabbilit jew żgurat il-funzjonament tas-suq uniku - f'dan il-każ, il-moviment liberu tal-kapital. L-Artikoli 50 u 114 tat-TFUE huma l-baži legali għad-Direttiva (UE) 2022/2464 u d-Direttiva (UE) 2024/1760.

- **Sussidjarjetà (għall-kompetenza mhux esklużiva)**

Din il-proposta timmodifika d-dati tad-dhul tal-applikazzjoni ta' ċerti dispożizzjonijiet tal-ligi tal-UE. Dawn id-dati jistgħu jiġu modifikati biss permezz ta' azzjoni fil-livell tal-UE.



- **Proporzjonalità**

L-għan tal-politika huwa li jiġu mtawla d-dati tad-dhul tal-applikazzjoni ta' ċerti dispożizzjonijiet tal-liġi tal-UE. L-uniku mezz sabiex jintlaħaq dan l-għan huwa li jkun propost li jiġu mmodifikati dawk id-dati

- **Għażla tal-istrument**

Din il-proposta hija magħmula minn Direttiva li temenda d-dispożizzjonijiet tad-Direttiva dwar ir-Rappurtar Korporattiv dwar is-Sostenibbiltà (CSRD) u tad-Direttiva dwar id-Diligenza Dovuta tas-Sostenibbiltà Korporattiva (CSDDD). Direttiva Omnibus hija meqjusa bħala l-aktar strument legali xieraq biex jiġu emendati d-Direttivi eżistenti fir-rigward tas-simplifikazzjoni u t-tnaqqis tal-piż fil-qasam tar-rappurtar dwar is-sostenibbiltà u d-diligenza dovuta.

### 3. RIŻULTATI TAL-EVALWAZZJONIJIET *EX POST*, TAL-KONSULTAZZJONIJIET MAL-PARTIJET IKKONĊERNATI, U TAL-VALUTAZZJONIJIET TAL-IMPATT

- **Evalwazzjonijiet *ex post*/kontrolli tal-idoneità tal-leġiżlazzjoni eżistenti**

Is-CSDDD għadha ma gietx trasposta jew applikata mill-kumpaniji. Is-CSRD giet applikata mill-ewwel sett ta' kumpaniji li qed jippublikaw l-ewwel dikjarazzjonijiet ta' sostenibbiltà tagħhom prinċipalment fl-ewwel nofs tal-2025. Għalhekk ma kienx possibbli li ssir evalwazzjoni *ex post* jew kontroll tal-idoneità għal kull biċċa leġiżlazzjoni.

- **Konsultazzjonijiet mal-partijiet ikkonċernati**

L-attivitajiet ta' konsultazzjoni li ġejjin għenu sabiex jitfassal il-kontenut ta' din il-proposta.

- Il-Kummissjoni Ewropea “Sejha għal evidenza dwar ir-razzjonalizzazzjoni tar-rekwiżiti ta' rapportar”, minn Ottubru sa Diċembru 2023.<sup>17</sup>
- “Reality Check on Sustainability Reporting and Roundtable on Simplification” (Verifika tas-Sitwazzjoni fuq ir-Rappurtar dwar is-Sostenibbiltà u diskussjoni madwar mejda dwar is-Simplifikazzjoni) tal-Kummissjoni Ewropea fil-bidu ta' Frar 2025.
- Il-Kummissjoni Ewropea organizzat ukoll attivitajiet separati tal-partijiet ikkonċernati inklużi żewġ fora ibridi kbar tal-partijiet ikkonċernati dwar is-CSRD f'Mejju u Novembru 2024 bil-parteciċipazzjoni ta' iktar minn 400 persuna b'mod fiżiku u aktar minn 3000 persuna b'mod virtwali.
- Il-Kummissjoni Ewropea rċeviet għadd sinifikanti hafna ta' ittri u analiżijiet dettaljati minn partijiet ikkonċernati ta' kull tip (minn kumpaniji sa investitori, banek, soċjetà ċivili, Organizzazzjonijiet Mhux Governattivi, kmamar tal-kummerċ u amministrazzjonijiet nazzjonali tal-Istati Membri).

---

<sup>17</sup> Mis-17 ta' Ottubru sal-1 ta' Diċembru 2023, il-Kummissjoni gābret feedback minn 193 parti kkonċernata dwar miżuri possibbli ta' razzjonalizzazzjoni għar-rekwiżiti ta' rapportar. Il-kontributuri ewlenin ġew minn assoċjazzjonijiet tan-negozju (84), kumpaniji (35), segwiti minn awtoritajiet pubbliċi (23) u organizzazzjonijiet mhux governattivi (18). F'termini ta' kopertura ġeografika, il-partijiet ikkonċernati ġew prinċipalment mill-Ġermanja (53), mill-Belġju (47), minn Franza (7), mil-Litwanja (8), min-Netherlands (6), mill-Italja (5), u mill-Awstrija (4). Il-feedback inkluda wkoll is-sejha għall-użu tad-digitalizzazzjoni u l-flussi tad-data b'inqas xkiel, l-użu mill-ġdid tad-data u l-istandards, id-disponibbiltà ta' gwida ċara u f'waqtha u biex jitnehhew id-duplikazzjonijiet u l-inkonsistenzi fil-leġiżlazzjoni. [https://ec.europa.eu/info/law/better-regulation/have-your-say/initiatives/13990-Administrative-burden-rationalisation-of-reporting-requirements\\_mt](https://ec.europa.eu/info/law/better-regulation/have-your-say/initiatives/13990-Administrative-burden-rationalisation-of-reporting-requirements_mt)

## Id-Direttiva dwar ir-Rapportar Korporattiv dwar is-Sostenibbiltà

Is-sejha għal Evidenza tal-Kummissjoni Ewropea dwar ir-Razzjonalizzazzjoni tar-Rekwiżiti ta' Rapportar fittxet evidenza u fehmiel rigward regolamenti li huma meqjusa li jipproduċu piż amministrattiv. Kważi 200 parti kkonċernata wiegħbu, u primarjament appellaw għal simplifikazzjoni tar-rapportar dwar is-sostenibbiltà, id-diligenza dovuta u t-Tassonomija tal-UE.

Fil-laqgħat tal-Kummissjoni Ewropea mal-industrija Ewropea, is-shab soċjali u s-soċjetà ċivili fil-bidu ta' Frar 2025, il-partijiet ikkonċernati esprimew appoġġ għall-oġġettivi ġenerali tas-CSRD u s-CSDDD iżda enfasizzaw il-htieġa għal simplifikazzjoni u armonizzazzjoni fl-implimentazzjoni tagħhom.

Xi partijiet ikkonċernati, b'mod partikolari l-gruppi tan-negozju u tal-industrija, issuġġerew li l-applikazzjoni tal-leġiżlazzjoni eżistenti titwaqqaf biex tingħata attenzjoni għas-simplifikazzjoni. Dawn argumentaw li posponiment tar-rekwiżiti ta' rapportar tas-CSRD jagħti lill-Kummissjoni l-opportunità li tissimplifika l-qafas filwaqt li jippermetti lill-kumpaniji aktar żmien biex ihejju għal kwalunkwe bidla imminenti.

Partijiet ikkonċernati oħra, b'mod partikolari gruppi tas-soċjetà ċivili, raw merti qawwija fiż-żamma tar-regoli u argumentaw dwar l-importanza taċ-ċertezza legali u l-istabbiltà regolatorja għall-kumpaniji, kif ukoll għaž-żamma tal-oġġettivi tal-Patt Ekoloġiku Ewropew u l-Pjan ta' Azzjoni dwar il-Finanzi Sostenibbli. Enfasizzaw ukoll li jenħtieġ li l-linji gwida ta' implimentazzjoni jintużaw biex jiċċaraw u jissimplifikaw ċerti partijiet tal-qafas ta' rapportar dwar is-sostenibbiltà, minflok posponiment jew bidla għar-regoli eżistenti.

Il-htieġa għas-simplifikazzjoni giet riflessa wkoll minn ħafna rapporti, rakkomandazzjonijiet u fehmiel tal-partijiet ikkonċernati oħra kemm mill-impriżi tas-settur finanzjarju kif ukoll minn dawk mhux finanzjarji, li ħafna minnhom jenfasizzaw l-importanza li jitnaqqsu l-komplessità u l-piżijiet amministrattivi u li infurmaw il-miżuri għat-tnaqqis tal-piżijiet deskritti f'din il-proposta.

## Id-Direttiva dwar id-Diligenza Dovuta tas-Sostenibbiltà Korporattiva

Il-konsultazzjonijiet ma' diversi partijiet ikkonċernati, inklużi n-negozji, l-assoċjazzjonijiet kummerċjali, u l-organizzazzjonijiet tas-soċjetà ċivili, kif ukoll kuntatti oħra mal-partijiet ikkonċernati u l-kontributi li waslu mingħandhom, infurmaw il-proposta. Dan jinkludi, b'mod partikolari, avveniment ta' jumejn għall-partijiet ikkonċernati li ppermetta lill-Kummissjoni tisma' mingħand il-prattikanti dwar liema sfidi jiltaqgħu magħhom fil-qafas leġiżlattiv attwali u x'jistgħu jkunu soluzzjonijiet possibbli biex jindirizzawhom. Filwaqt li xi partijiet ikkonċernati appellaw għal bidliet u posponimenti estensivi, oħrajn enfasizzaw il-htieġa għal ċertezza regolatorja u opponew il-ftuħ mill-ġdid tad-Direttiva, u minflok appellaw li ssir enfasi fuq l-implimentazzjoni. Il-proposta, flimkien mal-proposta parallela dwar is-simplifikazzjoni, għandha l-għan li tibbilanċja dawn il-perspettivi billi żżomm l-integrità tas-CSDDD filwaqt li tintroduċi bidliet għas-simplifikazzjoni u r-razzjonalizzazzjoni tad-Direttiva.

### **• Ġbir u użu tal-gharfien espert**

Mhux applikabbli.

- **Valutazzjoni tal-impatt**

Din il-proposta hija akkumpanjata minn Dokument ta' Hidma tal-Persunal tal-Kummissjoni li jinkludi analizi tal-impatti tal-miżuri proposti. Minhabba l-ħtieġa urgenti li jitressqu proposti biex jiġu indirizzati l-problemi identifikati, ma kienx possibbli li tithejja valutazzjoni tal-impatt sħiħa.

- **Idoneità regolatorja u simplifikazzjoni**

Din il-proposta hija mfassla b'mod esplicitu biex tiffacilita simplifikazzjoni kbira tar-regim tar-rapportar dwar is-sostenibbiltà.

- **Drittijiet fundamentali**

Id-Direttiva dwar ir-Rapportar Korporattiv dwar is-Sostenibbiltà

Il-proposta tirrispetta d-drittijiet fundamentali minqusa fil-Karta tad-Drittijiet Fundamentali tal-Unjoni Ewropea u tosserva l-prinċipji ddikjarati fiha. Id-Direttiva dwar ir-rapportar Korporattiv dwar is-Sostenibbiltà għandha impatt pożittiv indirett fuq id-drittijiet fundamentali, minhabba li r-rekwiżiti ta' rapportar dwar is-sostenibbiltà jistgħu jinfluwenzaw l-imġiba korporattiva għall-aħjar. Din isservi sabiex il-kumpaniji jsiru aktar konxji mid-drittijiet fundamentali u tinfluwenza b'mod pożittiv kif jidentifikaw u jimmanigġjaw l-impatti negattivi attwali u potenzjali fuq id-drittijiet fundamentali. Il-posponiment propost idewwem ukoll dawn l-impatti pożittivi fir-rigward tal-kumpaniji li jibdew japplikaw ir-rekwiżiti ta' rapportar f'data aktar tard. Madankollu, it-tnaqqis tal-piż fuq tali kumpaniji, u speċjalment it-tnaqqis tal-piż fuq il-kumpaniji li jitneħħew mill-kamp ta' applikazzjoni tas-CSRD mill-proposta separata magħmula mill-Kummissjoni b'mod parallel ma' din il-proposta, għandu jwassal għal kisbiet soċjetali oħra f'termini ta' ħolqien tal-ġid, impjiegi u innovazzjoni, inkluża l-innovazzjoni għas-sostenibbiltà.

Id-Direttiva dwar id-Diligenza Dovuta tas-Sostenibbiltà Korporattiva

Il-proposta tirrispetta d-drittijiet fundamentali minqusa, u tosserva l-prinċipji ddikjarati fil-Karta tad-Drittijiet Fundamentali tal-Unjoni Ewropea. Is-CSDDD għandha l-protezzjoni u l-promozzjoni tad-drittijiet fundamentali bħala wieħed mill-oġettivi ewlenin tagħha. Tirrikjedi li l-kumpaniji kbar ħafna jidentifikaw u jindirizzaw l-impatti negattivi fuq id-drittijiet tal-bniedem u l-ambjent fl-operazzjonijiet tagħhom stess, dawk tas-sussidjarji tagħhom u l-ktajjen ta' attivitajiet tagħhom. Il-posponiment propost idewwem dawn l-impatti pożittivi fir-rigward tal-ewwel grupp ta' kumpaniji fil-kamp ta' applikazzjoni tad-Direttiva li jibda japplika r-rekwiżiti ta' diligenza dovuta f'data aktar tard.

#### **4. IMPLIKAZZJONIJIET BAĠITARJI**

Il-proposta ma għandha l-ebda implikazzjoni baġitarja.

#### **5. ELEMENTI OĦRAJN**

- **Pjanijiet ta' implimentazzjoni u arrangamenti għall-monitoraġġ, l-evalwazzjoni u r-rapportar**

Mhux applikabbli.

- **Dokumenti ta' spjegazzjoni (għad-direttivi)**

L-ebda dokument ta' spjegazzjoni ma jitqies meħtieġ.

- **Spjegazzjoni fid-dettall tad-dispożizzjonijiet speċifiċi tal-proposta**

L-Artikolu 1 jemenda l-Artikolu 5(2) tad-Direttiva (UE) 2022/2464 (id-Direttiva dwar ir-Rappurtar Korporattiv dwar is-Sostenibbiltà “CSRD”) billi jintroduċi posponiment ta’ sentejn tar-rekwiżiti ta’ rapportar dwar is-sostenibbiltà għall-kumpaniji kollha fil-kamp ta’ applikazzjoni tas-CSRD li huma meħtieġa jikkonformaw mis-sena finanzjarja 2025 jew 2026 skont id-daqs tagħhom.

B’mod partikolari:

- Il-paragrafu (1) il-punt (a) jirrikjedi li l-Istati Membri jiżguraw li l-imprizi li ġejjin jirrapportaw dwar is-sostenibbiltà mis-snin finanzjarji li jibdew fl-1 ta’ Jannar 2027 jew wara (minflok fl-1 ta’ Jannar 2025):
  - imprizi kbar b’medja ta’ mhux aktar minn 500 impjegat matul is-sena finanzjarja;
  - imprizi kbar b’medja ta’ aktar minn 500 impjegat matul is-sena finanzjarja iżda li mhumiex entitajiet ta’ interess pubbliku;
  - imprizi omm ta’ grupp kbir b’medja ta’ aktar minn 500 impjegat fid-dati tal-karta tal-bilanċ tiegħu, fuq bażi konsolidata, matul is-sena finanzjarja;
  - imprizi prinċipali ta’ grupp kbir b’medja ta’ aktar minn 500 impjegat fid-dati tal-karta tal-bilanċ tiegħu, fuq bażi konsolidata, matul is-sena finanzjarja, iżda li mhumiex entitajiet ta’ interess pubbliku;
- il-paragrafu (1) il-punt (b) jirrikjedi li l-Istati Membri jiżguraw li l-SMEs b’titoli ammessi għan-negozjar f’suq regolat tal-UE, l-istituzzjonijiet żgħar u mhux kumplessi (dment li jkunu imprizi kbar jew SMEs elenkati) u l-imprizi ta’ (ri)assigurazzjoni captive tal-UE (dment li jkunu imprizi kbar jew SMEs elenkati) jirrapportaw dwar is-sostenibbiltà mis-snin finanzjarji li jibdew fl-1 ta’ Jannar 2028 jew wara (minflok fl-1 ta’ Jannar 2026);
- il-paragrafu (2) il-punt (a) jirrikjedi li l-Istati Membri jiżguraw li l-emittenti li ġejjin jirrapportaw dwar is-sostenibbiltà mis-snin finanzjarji li jibdew fl-1 ta’ Jannar 2027 jew wara (minflok fl-1 ta’ Jannar 2025):
  - emittenti li huma imprizi kbar b’medja ta’ mhux aktar minn 500 impjegat matul is-sena finanzjarja;
  - emittenti li huma imprizi omm ta’ grupp kbir b’medja ta’ mhux aktar minn 500 impjegat, fuq bażi konsolidata, matul is-sena finanzjarja;
- il-paragrafu (2) il-punt (b) jirrikjedi li l-Istati Membri jiżguraw li l-emittenti li huma SMEs, istituzzjonijiet żgħar u mhux kumplessi (dment li jkunu imprizi kbar jew SMEs elenkati) u imprizi ta’ (ri)assigurazzjoni captive tal-UE (dment li jkunu imprizi kbar jew SMEs elenkati) jirrapportaw dwar is-sostenibbiltà mis-snin finanzjarji li jibdew fl-1 ta’ Jannar 2028 jew wara (minflok fl-1 ta’ Jannar 2026).

L-Artikolu 2 jemenda l-Artikolu 37 tad-Direttiva (UE) 2024/1760 (id-Direttiva dwar id-Diligenza Dovuta Korporattiva “CSDDD”) billi jipposponi l-iskadenza tat-traspożizzjoni kif ukoll l-applikazzjoni tad-Direttiva b’sena għall-ewwel grupp ta’ kumpaniji fil-kamp ta’ applikazzjoni tad-Direttiva.

L-Artikolu 3 jirrikjedi li l-Istati Membri jittrasponu l-Artikolu 1 ta' din id-Direttiva sa mhux aktar tard mill-31 ta' Dicembru 2025, u li jikkomunikaw lill-Kummissjoni t-test tal-miżuri ta' traspożizzjoni tagħhom.

L-Artikolu 4 jispeċifika li din id-Direttiva tidhol fis-seħh fil-jum wara dak tal-pubblikazzjoni tagħha f'*Il-Gurnal Uffiċjali tal-Unjoni Ewropea*.

Proposta għal

## DIRETTIVA TAL-PARLAMENT EWROPEW U TAL-KUNSILL

**li temenda d-Direttivi (UE) 2022/2464 u (UE) 2024/1760 fir-rigward tad-dati minn meta l-Istati Membri għandhom japplikaw ċerti rekwiżiti ta' rapportar korporattiv dwar is-sostenibbiltà u d-diligenza dovuta**

(Test b'rilevanza għaž-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikoli 50 u 114 tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att leġiżlattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew<sup>18</sup>,

Filwaqt li jaġixxu skont il-proċedura leġiżlattiva ordinarja,

Billi:

- (1) Fil-Komunikazzjoni tagħha tal-11 ta' Frar 2025 bit-titolu "Ewropa aktar sempliċi u rapida: Komunikazzjoni dwar l-implimentazzjoni u s-simplifikazzjoni"<sup>19</sup>, il-Kummissjoni stabbiliet viżjoni għal agenda ta' implimentazzjoni u simplifikazzjoni li twassal għal titjib rapidu u viżibbli għan-nies u għan-negozji fil-prattika. Dan jirrikjedi aktar minn approċċ inkrementali u l-Unjoni għandha tiegħu azzjoni kuragġuza biex tilhaq dak l-għan. Il-Kummissjoni, il-Parlament Ewropew, il-Kunsill, l-awtoritajiet tal-Istati Membri fil-livelli kollha u l-partijiet ikkonċernati jridu jaħdmu id f'id biex jirrazzjonalizzaw u jissimplifikaw ir-regoli tal-UE, ir-regoli nazzjonali u dawk reġjonali u jimplimentaw il-politiki b'mod aktar effettiv.
- (2) Fil-kuntest tal-impenn tal-Kummissjoni li tnaqqas il-piżijiet tar-rapportar u ssahha il-kompetittività, huwa meħtieġ li jiġu introdotti emendi mmirati għad-Direttivi (UE) 2022/2464<sup>20</sup> u (UE) 2024/1760<sup>21</sup> tal-Parlament Ewropew u tal-Kunsill, biex jintlaħqu

<sup>18</sup> ĠU C [...], [...], p. [...].

<sup>19</sup> *Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni tal-11 ta' Frar 2025, "Ewropa aktar sempliċi u rapida: Komunikazzjoni dwar l-implimentazzjoni u s-simplifikazzjoni"*, COM(2025) 47 final.

<sup>20</sup> Id-Direttiva (UE) 2022/2464 tal-Parlament Ewropew u tal-Kunsill tal-14 ta' Diċembru 2022 li temenda r-Regolament (UE) Nru 537/2014, id-Direttiva 2004/109/KE, id-Direttiva 2006/43/KE u d-Direttiva 2013/34/UE, fir-rigward tar-rapportar korporattiv dwar is-sostenibbiltà (ĠU L 322, 16.12.2022, p. 15, ELI: <http://data.europa.eu/eli/dir/2022/2464/oj>).

<sup>21</sup> Id-Direttiva (UE) 2024/1760 tal-Parlament Ewropew u tal-Kunsill tat-13 ta' Ġunju 2024 dwar id-diligenza dovuta tas-sostenibbiltà korporattiva u li temenda d-Direttiva (UE) 2019/1937 u r-Regolament (UE) 2023/2859 (ĠU L, 2024/1760, 5.7.2024, ELI: <http://data.europa.eu/eli/dir/2024/1760/oj>).

dawk l-oġġettivi, filwaqt li jinżammu l-oġġettivi ta' politika tal-Patt Ekoloġiku<sup>22</sup> u l-Pjan ta' Azzjoni dwar il-Finanzi Sostenibbli<sup>23</sup>.

- (3) L-Artikolu 5(2) l-ewwel subparagrafu tad-Direttiva (UE) 2022/2464 jispeċifika d-dati minn meta l-Istati Membri jridu japplikaw ir-rekwiżiti ta' rapportar dwar is-sostenibbiltà stabbiliti fid-Direttiva 2013/34/UE tal-Parlament Ewropew u tal-Kunsill<sup>24</sup>, b'dati differenti skont id-daqs tal-impriża kkonċernata. Impriži kbar li huma entitajiet ta' interess pubbliku b'medja ta' aktar minn 500 impjegat matul is-sena finanzjarja, u entitajiet ta' interess pubbliku li huma impriži omm ta' grupp kbir b'medja ta' aktar minn 500 impjegat, fid-dati tal-karta bilanċjali tiegħu, fuq bażi konsolidata, matul is-sena finanzjarja, għandhom jirrapportaw fl-2025 għas-snin finanzjarji li jibdew fl-1 ta' Jannar 2024 jew wara. L-impriži l-kbar l-oħra, u l-impriži omm l-oħra ta' grupp kbir, għandhom jirrapportaw fl-2026 għas-snin finanzjarji li jibdew fl-1 ta' Jannar 2025 jew wara. L-impriži żgħar u ta' daqs medju - minbarra l-mikroimpriži -, l-istituzzjonijiet żgħar u mhux kumplessi u l-impriži ta' (ri)assigurazzjoni captive għandhom jirrapportaw fl-2027 għas-snin finanzjarji li jibdew fl-1 ta' Jannar 2026 jew wara. Meta jitqiesu l-inizjattivi tal-Kummissjoni li għaddejjin bħalissa li għandhom l-għan li jissimplifikaw ċerti obbligi eżistenti ta' rapportar dwar is-sostenibbiltà u li jnaqqsu l-piż amministrattiv relatat tal-impriži, li jipprevedu ċarezza legali, u li jevitaw li l-impriži li bħalissa huma meħtieġa jirrapportaw għas-snin finanzjarji li jibdew fl-1 ta' Jannar 2025 jew wara u fl-1 ta' Jannar 2026 jew wara jgarrbu kostijiet bla bżonn u li jistgħu jiġu evitati, jenħtieġ li r-rekwiżiti ta' rapportar dwar is-sostenibbiltà għal dawk l-impriži jiġu posposti b'sentejn rispettivament.
- (4) L-Artikolu 5(2), it-tielet subparagrafu tad-Direttiva (UE) 2022/2464 jispeċifika d-dati minn meta l-Istati Membri jridu japplikaw ir-rekwiżiti ta' rapportar dwar is-sostenibbiltà stabbiliti fid-Direttiva 2004/109/KE tal-Parlament Ewropew u tal-Kunsill<sup>25</sup>, b'dati differenti skont id-daqs tal-emittent ikkonċernat. Emittenti li huma impriži kbar b'medja ta' aktar minn 500 impjegat matul is-sena finanzjarja, u emittenti li huma impriži omm ta' grupp kbir b'medja ta' aktar minn 500 impjegat, fid-dati tal-karta bilanċjali tiegħu, fuq bażi konsolidata, matul is-sena finanzjarja, għandhom jirrapportaw fl-2025 għas-snin finanzjarji li jibdew fl-1 ta' Jannar 2024 jew wara. L-emittenti l-oħrajn li huma impriži kbar, u l-emittenti l-oħrajn li huma impriži prinċipali ta' grupp kbir, għandhom jirrapportaw fl-2026 għas-snin finanzjarji li jibdew fl-1 ta' Jannar 2025 jew wara. L-emittenti li huma impriži żgħar u ta' daqs medju - minbarra l-mikroimpriži -, istituzzjonijiet żgħar u mhux kumplessi u impriži ta' (ri)assigurazzjoni

<sup>22</sup> Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni tal-11 ta' Diċembru 2019, "*Il-Patt Ekoloġiku Ewropew*", COM/2019/640 final.

<sup>23</sup> Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Bank Ċentrali Ewropew, lill-Kumitat Ekonomiku u Soċjali Ewropew u lill-Kumitat tar-Reġjuni, "*Pjan ta' Azzjoni: Il-Finanzjament tat-Tkabbir Sostenibbli*", COM/2018/097 final.

<sup>24</sup> Id-Direttiva 2013/34/UE tal-Parlament Ewropew u tal-Kunsill tas-26 ta' Ġunju 2013 dwar id-dikjarazzjonijiet finanzjarji annwali, id-dikjarazzjonijiet finanzjarji kkonsolidati u r-rapporti relatati ta' ċerti tipi ta' impriži, u li temenda d-Direttiva 2006/43/KE tal-Parlament Ewropew u tal-Kunsill u li tħassar id-Direttivi tal-Kunsill 78/660/KEE u 83/349/KEE (ĠU L 182, 29.6.2013, p. 19, ELI: <http://data.europa.eu/eli/dir/2013/34/oj>).

<sup>25</sup> Id-Direttiva 2004/109/KE tal-Parlament Ewropew u tal-Kunsill tal-15 ta' Diċembru 2004 dwar l-armonizzazzjoni tar-rekwiżiti ta' trasparenza f'dak li għandu x'jaqsam ma' informazzjoni dwar emittenti li t-titoli tagħhom huma ammessi għall-kummerċ f'suq regolat u li temenda d-Direttiva 2001/34/KE (ĠU L 390, 31.12.2004, p. 38, ELI: <http://data.europa.eu/eli/dir/2004/109/oj>).

captive għandhom jirrapportaw fl-2027 għas-snin finanzjarji li jibdew fl-1 ta' Jannar 2026 jew wara. Meta jitqiesu l-inizjattivi tal-Kummissjoni li għaddejjin bħalissa li għandhom l-għan li jissimplifikaw ċerti obbligi eżistenti ta' rapportar dwar is-sostenibbiltà u li jnaqqsu l-piż amministrattiv relatat tal-imprizi, li jipprevedu ċarezza legali, u li jevitaw li l-emittenti li bħalissa huma meħtieġa jirrapportaw għas-snin finanzjarji li jibdew fl-1 ta' Jannar 2025 jew wara u fl-1 ta' Jannar 2026 jew wara jgarrbu kostijiet bla bżonn u li jistgħu jiġu evitati, jenħtieġ li r-rekwiżiti ta' rapportar dwar is-sostenibbiltà għal dawk l-emittenti jiġu posposti b'sentejn rispettivament.

- (5) Jenħtieġ li d-data sa meta l-Istati Membri għandhom japplikaw id-Direttiva 2024/1760 tiġi posposta b'sena għall-ewwel grupp ta' kumpaniji fil-kamp ta' applikazzjoni ta' dik id-Direttiva, biex il-kumpaniji jingħataw aktar żmien biex ihejju għar-rekwiżiti ta' dik id-Direttiva u biex jingħataw l-opportunità li jqisu l-linji gwida li għandhom jinħarġu mill-Kummissjoni dwar kif jenħtieġ li jissodisfaw l-obbligi ta' diligenza dovuta tagħhom b'mod prattiku.
- (6) Barra minn hekk, fid-dawl tal-proposta leġislattiva parallela li għandha l-għan li tissimplifika l-qafas ta' sostenibbiltà u tnaqqas il-piżijiet għall-kumpaniji, l-iskadenza għall-Istati Membri biex jittrasponu d-Direttiva 2024/1760 jenħtieġ li tiġi estiża b'sena biex jitqies id-dewmien possibbli fl-isforzi ta' traspożizzjoni tagħhom li għaddejjin bħalissa minhabba emendi possibbli għal dik id-Direttiva.
- (7) Minhabba li l-oġettivi ta' din id-Direttiva ma jistgħux jinkisbu b'mod suffiċjenti mill-Istati Membri iżda jistgħu pjuttost, minhabba raġuni ta'skala u effetti tal-azzjoni, jinkisbu aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju tas-sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju ta' proporzjonalità kif stabbilit f'dak l-Artikolu, din id-Direttiva ma tmurx lil hinn minn dak li huwa meħtieġ sabiex jinkisbu dawk l-oġettivi.
- (8) Għalhekk jenħtieġ li d-Direttivi (UE) 2022/2464 u (UE) 2024/1760 jiġu emendati skont dan.
- (9) Għal raġunijiet ta' urġenza u biex tiġi pprovduta ċertezza legali mill-aktar fis possibbli, jenħtieġ li din id-Direttiva tidhol fis-seħh fil-jum wara dak tal-pubblikazzjoni tagħha,

ADOTTAW DIN ID-DIRETTIVA:

#### *Artikolu 1*

#### **Emendi għad-Direttiva (UE) 2022/2464**

Fid-Direttiva (UE) 2022/2464, l-Artikolu 5(2) huwa emendat kif ġej:

- (1) l-ewwel paragrafu huwa emendat kif ġej:
  - (a) fil-punt (b), il-kliem introdutturju huwa sostitwit b'dan li ġej:  
“għas-snin finanzjarji li jibdew fl-1 ta' Jannar 2027 jew wara.”;
  - (b) fil-punt (c), il-kliem introdutturju huwa ssostitwit b'dan li ġej:  
“għas-snin finanzjarji li jibdew fl-1 ta' Jannar 2028 jew wara.”;
- (2) it-tielet subparagrafu huwa emendat kif ġej:
  - (a) fil-punt (b), il-kliem introdutturju huwa sostitwit b'dan li ġej:



“għas-snin finanzjarji li jibdew fl-1 ta’ Jannar 2027 jew wara.”;

(b) fil-punt (c), il-kliem introdutturju huwa sostitwit b’dan li ġej:

“għas-snin finanzjarji li jibdew fl-1 ta’ Jannar 2028 jew wara.”.

## Artikolu 2

### Emendi għad-Direttiva (UE) 2024/1760

Fl-Artikolu 37(1) tad-Direttiva (UE) 2024/1760, l-ewwel u t-tieni subparagrafi huma sostitwiti b’dan li ġej:

L-Istati Membri għandhom jadottaw u jippubblikaw, sas-26 ta’ Lulju 2027, il-liġijiet, ir-regolamenti u d-dispożizzjonijiet amministrattivi meħtieġa sabiex jikkonformaw ma’ din id-Direttiva. Huma għandhom jikkomunikaw minnufih it-test ta’ dawk il-miżuri lill-Kummissjoni.

Huma għandhom japplikaw dawk il-miżuri:

- (a) mis-26 ta’ Lulju 2028 fir-rigward tal-kumpaniji msemija fl-Artikolu 2(1), il-punti (a) u (b), li huma ffurmati f’konformità mal-leġiżlazzjoni tal-Istat Membru u li kellhom medja ta’ aktar minn 3 000 impjegat u ġġeneraw fatturat nett dinji ta’ aktar minn EUR 900 000 000 fl-aħħar sena finanzjarja ta’ qabel is-26 ta’ Lulju 2028 li għalihom kienu ġew jew kellhom jiġu adottati dikjarazzjonijiet finanzjarji annwali, bl-eċċezzjoni tal-miżuri neċessarji għall-konformità mal-Artikolu 16, li l-Istati Membri għandhom japplikaw għal dawk il-kumpaniji għas-snin finanzjarji li jibdew fl-1 ta’ Jannar 2029 jew wara;
- (b) mis-26 ta’ Lulju 2028 fir-rigward tal-kumpaniji msemija fl-Artikolu 2(2), il-punti (a) u (b), li huma ffurmati f’konformità mal-leġiżlazzjoni ta’ pajjiż terz u li ġġeneraw fatturat nett ta’ aktar minn EUR 900 000 000 fl-Unjoni, fis-sena finanzjarja ta’ qabel l-aħħar sena finanzjarja ta’ qabel is-26 ta’ Lulju 2028, bl-eċċezzjoni tal-miżuri meħtieġa għall-konformità mal-Artikolu 16, li l-Istati Membri għandhom japplikaw għal dawk il-kumpaniji għas-snin finanzjarji li jibdew fl-1 ta’ Jannar 2029 jew wara;
- (c) mis-26 ta’ Lulju 2029 fir-rigward tal-kumpaniji l-oħrajn kollha msemija fl-Artikolu 2(1), il-punti (a) u (b), u l-Artikolu 2(2), il-punti (a) u (b), u l-kumpaniji msemija fl-Artikolu 2(1), il-punt (c), u l-Artikolu 2(2), il-punt (c), bl-eċċezzjoni tal-miżuri meħtieġa għall-konformità mal-Artikolu 16, li l-Istati Membri għandhom japplikaw għal dawk il-kumpaniji għas-snin finanzjarji li jibdew fl-1 ta’ Jannar 2030 jew wara.”.

## Artikolu 3

### Traspożizzjoni

1. L-Istati Membri għandhom idahhlu fis-seħh il-liġijiet, ir-regolamenti u d-dispożizzjonijiet amministrattivi meħtieġa biex jikkonformaw ma’ din id-Direttiva sa mhux aktar tard mill-31 ta’ Diċembru 2025. Huma għandhom jikkomunikaw minnufih lill-Kummissjoni t-test ta’ dawk id-dispożizzjonijiet.

Meta l-Istati Membri jadottaw dawk id-dispożizzjonijiet, dawn għandhom jinkludu referenza għal din id-Direttiva jew ikunu akkumpanjati minn tali referenza fil-

mument tal-pubblikazzjoni uffiċjali tagħhom. L-Istati Membri għandhom jiddeterminaw kif din ir-referenza għandha ssir.

2. L-Istati Membri għandhom jikkomunikaw lill-Kummissjoni t-test tad-dispożizzjonijiet prinċipali tal-liġi nazzjonali li jadottaw fil-qasam kopert minn din id-Direttiva.

#### *Artikolu 4*

##### **Dhul fis-seħh**

Din id-Direttiva għandha tidhol fis-seħh fil-jum wara dak tal-pubblikazzjoni tagħha f'*Il-Gurnal Uffiċjali tal-Unjoni Ewropea*.

#### *Artikolu 5*

##### **Destinatarji**

Din id-Direttiva hija indirizzata lill-Istati Membri.

Magħmul fi Brussell,

*Għall-Parlament Ewropew*  
*Il-President*

*Għall-Kunsill*  
*Il-President*

## **DIKJARAZZJONI FINANZJARJA U DIGITALI LEĠIŻLATTIVA**

|        |                                                                                                                                                                                                                                                                                                                                                                                                            |    |
|--------|------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|----|
| 1.     | QAFAS TAL-PROPOSTA/TAL-INIZJATTIVA .....                                                                                                                                                                                                                                                                                                                                                                   | 3  |
| 1.1.   | Titolu tal-proposta/tal-inizjattiva .....                                                                                                                                                                                                                                                                                                                                                                  | 3  |
| 1.2.   | Qasam/Oqsma ta' politika kkonċernat(i) .....                                                                                                                                                                                                                                                                                                                                                               | 3  |
| 1.3.   | Objettiv(i).....                                                                                                                                                                                                                                                                                                                                                                                           | 3  |
| 1.3.1. | Objettiv(i) ġenerali .....                                                                                                                                                                                                                                                                                                                                                                                 | 3  |
| 1.3.2. | Objettiv(i) speċifiku/speċifiċi.....                                                                                                                                                                                                                                                                                                                                                                       | 3  |
| 1.3.3. | Riżultat(i) u impatt mistennija .....                                                                                                                                                                                                                                                                                                                                                                      | 3  |
| 1.3.4. | Indikaturi tal-prestazzjoni .....                                                                                                                                                                                                                                                                                                                                                                          | 3  |
| 1.4.   | Il-proposta/l-inizjattiva hija relatata ma':.....                                                                                                                                                                                                                                                                                                                                                          | 4. |
| 1.5.   | Raġunijiet għall-proposta/għall-inizjattiva.....                                                                                                                                                                                                                                                                                                                                                           | 4  |
| 1.5.1. | Rekwiżit(i) li jrid(u) jiġi/u ssodisfat(i) fuq terminu qasir jew twil inkluża kronoloġija dettaljata għat-tnedija tal-implimentazzjoni tal-inizjattiva .....                                                                                                                                                                                                                                               | 4  |
| 1.5.2. | Valur miżjud tal-involviment tal-UE (dan jista' jirriżulta minn fatturi differenti, pereż. gwadanji mill-koordinazzjoni, ċertezza legali, aktar effettività jew komplementarjetajiet). Għall-finijiet ta' din it-taqsim, "valur miżjud tal-involviment tal-UE" huwa l-valur li jirriżulta mill-azzjoni tal-UE, li huwa addizzjonali għall-valur illi kieku kien jinholoq mill-Istati Membri waħedhom. .... | 4  |
| 1.5.3. | Tagħlimiet meħuda minn esperjenzi simili fl-imghoddi.....                                                                                                                                                                                                                                                                                                                                                  | 4  |
| 2.     | MIŻURI TA' ĠESTJONI .....                                                                                                                                                                                                                                                                                                                                                                                  | 8  |
| 2.1.   | Regoli ta' monitoraġġ u ta' rapportar.....                                                                                                                                                                                                                                                                                                                                                                 | 8  |
| 2.2.   | Sistema/i ta' ġestjoni u ta' kontroll .....                                                                                                                                                                                                                                                                                                                                                                | 8  |
| 2.2.1. | Ġustifikazzjoni tal-metodu/i tal-implimentazzjoni tal-baġit, tal-mekkaniżmu/i għall-implimentazzjoni tal-finanzjament, tal-modalitajiet ta' pagament u tal-istrategija ta' kontroll proposti .....                                                                                                                                                                                                         | 8  |
| 2.2.2. | Informazzjoni dwar ir-riskji identifikati u s-sistema/i ta' kontroll intern stabbilita/i għall-mitigazzjoni tagħhom .....                                                                                                                                                                                                                                                                                  | 8  |
| 2.2.3. | Stima u ġustifikazzjoni tal-kosteffettività tal-kontrolli (proporzjon bejn il-kostijiet tal-kontroll u l-valur tal-fondi relatati ġestiti) u valutazzjoni tal-livelli mistennija tar-riskju ta' errur (mal-pagament u fl-għeluq) .....                                                                                                                                                                     | 8  |
| 2.3.   | Miżuri għall-prevenzjoni ta' frodi u ta' irregolaritajiet.....                                                                                                                                                                                                                                                                                                                                             | 9  |
| 4.     | DIMENSJONIJIET DIGITALI .....                                                                                                                                                                                                                                                                                                                                                                              | 29 |
| 4.1.   | Rekwiżiti ta' rilevanza digitali .....                                                                                                                                                                                                                                                                                                                                                                     | 30 |
| 4.2.   | Data .....                                                                                                                                                                                                                                                                                                                                                                                                 | 30 |
| 4.3.   | Soluzzjonijiet digitali .....                                                                                                                                                                                                                                                                                                                                                                              | 31 |
| 4.4.   | Valutazzjoni tal-interoperabbiltà.....                                                                                                                                                                                                                                                                                                                                                                     | 31 |
| 4.5.   | Miżuri li jappoġġaw l-implimentazzjoni digitali .....                                                                                                                                                                                                                                                                                                                                                      | 32 |

## 1. QAFAS TAL-PROPOSTA/TAL-INIZJATTIVA

### 1.1. Titolu tal-proposta/tal-inizjattiva

Proposta għal Direttiva tal-Parlament Ewropew u tal-Kunsill li temenda d-Direttivi (UE) 2022/2464 u (UE) 2024/1760 fir-rigward ta' ċerti rekwiżiti ta' rapportar korporattiv dwar is-sostenibbiltà u d-diligenza dovuta għall-impriżi.

### 1.2. Qasam/Oqsma ta' politika kkonċernat(i)

L-Unjoni tas-Swieq Kapitali, l-Unjoni tat-Tfaddil u l-Investment, il-Patt Ekoloġiku Ewropew, l-Istrateġija għall-Finanzi Sostenibbli, il-Liġi tal-kumpaniji u l-governanza korporattiva

### 1.3. Objettiv(i)

#### 1.3.1. Objettiv(i) ġenerali

L-objettivi ġenerali segwiti minn din il-proposta leġiżlattiva huma li jiġu ssimplifikati u mnaqqa ċerti elementi tad-Direttiva 2006/43/KE, id-Direttiva 2013/34/UE, id-Direttiva (UE) 2022/2464 u d-Direttiva (UE) 2024/1760 sabiex jittaffa l-piż tar-rapportar fuq il-kumpaniji fil-kamp ta' applikazzjoni tar-rekwiżiti.

Billi tnaqqas il-piż amministrattiv assoċjat mar-rekwiżiti ta' rapportar u l-kostijiet tal-konformità tar-rapportar dwar is-sostenibbiltà li jirriżultaw mil-leġiżlazzjoni ta' hawn fuq, din il-proposta għandha l-għan li ttejjeb il-proporzjonalità tal-qafas u l-kompetittività tal-kumpaniji Ewropej, filwaqt li żżomm ukoll l-objettivi tal-Patt Ekoloġiku Ewropew.

#### 1.3.2. Objettiv(i) speċifiku/speċifiċi

L-objettivi speċifiċi tal-emendi proposti għad-Direttiva (UE) 2022/2464 inklużi f'din il-proposta għandhom l-għan li jiksibu r-riżultati li ġejjin:

- Jipposponu b'sentejn ir-rekwiżiti ta' rapportar dwar is-sostenibbiltà għall-kumpaniji tat-tieni u tat-tielet mewġa.

L-objettivi speċifiċi tal-emendi proposti għad-Direttiva (UE) 2024/1760 inklużi f'din il-proposta għandhom l-għan li jiksibu r-riżultati li ġejjin:

- Jipposponu l-iskadenza tat-traspożizzjoni u l-applikazzjoni tar-rekwiżiti tad-diligenza dovuta tas-sostenibbiltà għall-kumpaniji tal-ewwel mewġa b'sena.

#### 1.3.3. Riżultat(i) u impatt mistennija

*Speċifika l-effetti li l-proposta/l-inizjattiva jenhtieg li jkollha fuq il-benefiċjarji/il-gruppi fil-mira.*

Ir-riżultati u l-impatt mistennija tal-emendi proposti huma li jiġu ssimplifikati r-rekwiżiti ta' rapportar dwar is-sostenibbiltà u b'riżultat ta' dan jitnaqqas il-piż amministrattiv fuq il-kumpaniji f'dan ir-rigward, filwaqt li jinżammu l-objettivi tal-Patt Ekoloġiku Ewropew u tal-Pjan ta' Azzjoni dwar il-Finanzi Sostenibbli. L-emendi proposti huma mistennija wkoll li jirriżultaw fi ffrankar sinifikanti tal-kostijiet għall-kumpaniji fil-kamp ta' applikazzjoni meta jwettqu r-rapportar dwar is-sostenibbiltà.

L-emendi għad-Direttiva (UE) 2024/1760 inklużi f'din il-proposta huma mistennija li jtaffu l-piż tal-konformità tal-kumpaniji peress li se jkollhom aktar żmien biex iħejju għall-konformità, jaġġustaw il-politiki, il-proċessi u l-proċeduri tagħhom, filwaqt li

jqisu wkoll il-linji gwida li l-Kummissjoni se toħroġ, u jippermettulhom jibnu fuq l-aħjar prattiki u jnaqqsu d-dipendenza tagħhom fuq servizzi ta' konsulenza legali u konsulenza.

#### 1.3.4. Indikaturi tal-prestazzjoni

*Speċifika l-indikaturi għall-monitoraġġ tal-progress u tal-kisbiet.*

Is-CSRD giet applikata mill-ewwel sett ta' kumpaniji li qed jipubblikaw l-ewwel dikjarazzjonijiet ta' sostenibbiltà tagħhom prinċipalment fl-ewwel nofs tal-2025. Għalhekk ma kienx possibbli li ssir evalwazzjoni *ex post* jew kontroll tal-idoneità ta' kull biċċa leġiżlazzjoni.

Sabiex timmonitorja l-progress lejn il-kisba tal-oġġettivi speċifiċi tal-proposta, il-Kummissjoni se tesplora l-possibbiltà li torganizza skambji mal-partijiet ikkonċernati f'formati differenti kif ukoll sħarriegiet perjodiċi tal-utenti tal-informazzjoni dwar is-sostenibbiltà u tal-imprizi li jirrapportaw tali informazzjoni, skont id-disponibbiltà tar-riżorsi finanzjarji. L-Artikolu 6 tas-CSRD jirrikjedi li l-Kummissjoni tippreżenta rapport dwar l-implimentazzjoni tad-Direttiva sa April 2029.

F'din il-proposta, il-Kummissjoni timpenja ruħha wkoll li tirrevedi l-ewwel sett ta' ESRS. Skont id-Direttiva 2013/34/UE, il-Kummissjoni hija meħtieġa tirrieżamina daww l-istandards tar-rapportar dwar is-sostenibbiltà, inklużi l-istandards tar-rapportar dwar is-sostenibbiltà għall-imprizi żgħar u ta' daqs medju, kull tliet snin sabiex jitqiesu l-iżviluppi rilevanti, inkluż l-iżvilupp ta' standards internazzjonali.

L-implimentazzjoni tas-CSDDD kif emendat, u l-effettività tiegħu fl-ilħuq tal-oġġettivi tiegħu, b'mod partikolari fl-indirizzar tal-impatti negattivi, se jkunu soġġetti wkoll għal evalwazzjoni regolari skont l-Artikolu 36 ta' dik id-Direttiva.

Se jintużaw għadd ta' indikaturi għall-monitoraġġ tal-progress ta' dawn il-proposti, bħall-effettività u l-puntwalità tal-azzjonijiet proposti, l-effiċjenza tal-proċessi għall-għbir u l-ipproċessar tad-data f'konformità mar-rekwiżiti ta' rapportar dwar is-sostenibbiltà, u l-oġġettiv li jiġi limitat il-piż amministrattiv u jiġu evitati rekwiżiti ta' rapportar mhux meħtieġa jew duplikati.

#### 1.4. Il-proposta/l-inizjattiva hija relatata ma':

- ☐ azzjoni ġdida
- ☐ azzjoni ġdida b'segwitu għal proġett pilota/azzjoni preparatorja<sup>26</sup>
- ☐ l-estensjoni ta' azzjoni eżistenti
- ☒ fużjoni jew ridirezzjonar ta' azzjoni waħda jew aktar lejn azzjoni oħra/ġdida

#### 1.5. Raġunijiet għall-proposta/għall-inizjattiva

##### 1.5.1. Rekwiżit(i) li jrid(u) jiġi/u ssodisfat(i) fuq terminu qasir jew twil inkluża kronoloġija dettaljata għat-tnedija tal-implimentazzjoni tal-inizjattiva

B'din il-proposta, il-Kummissjoni tippromponi Direttiva li temenda d-Direttivi (UE) 2022/2464 u (UE) 2024/1760. Ladarba l-koleġiżlaturi jkunu laħqu ftehim dwar il-kontenut tal-proposta, l-Istati Membri se jkollhom ċertu perjodu ta' żmien biex jittrasponu l-emendi introdotti minn din id-Direttiva fir-rigward tal-posponiment tad-data minn meta ċerti gruppi ta' kumpaniji jridu japplikaw dawn id-Direttivi fil-liġi

<sup>26</sup>

Kif imsemmi fl-Artikolu 58(2), il-punt (a) jew (b) tar-Regolament Finanzjarju.

nazzjonali tagħhom. Skont din il-proposta, din l-iskadenza għat-traspożizzjoni hija stabbilita għall-31 ta' Diċembru 2025. Din il-proposta tfittex ukoll li ddewwem l-iskadenza tat-traspożizzjoni tad-Direttiva (UE) 2024/1760 b'sena. B'risultat ta' dan, l-Istati Membri jkunu meħtieġa jitrassponu s-CSDDD sa mhux aktar tard mis-26 ta' Lulju 2027.

Fi proposta legiżlattiva separata, il-Kummissjoni tippromponi li temenda għadd ta' dispożizzjonijiet tad-Direttivi 2006/43/KE, 2013/34/UE, (UE) 2022/2464 u (UE) 2024/1760. Il-Kummissjoni tippromponi wkoll li jiġi rivedut ir-Regolament Delegat tal-Kummissjoni (UE) 2023/2772 (Standards Ewropej għar-Rapportar dwar is-Sostenibbiltà). Il-Kummissjoni se tadotta l-att delegat rivedut tal-ESRS fil-ħin biex daww l-imprizi fit-tieni mewġa li jkunu meħtieġa jibdw ir-rapportar skont is-CSRD fl-2028 għas-sena finanzjarja 2027 japplikaw l-istandards riveduti.

Sabiex timmonitorja l-progress lejn il-kisba tal-oġġettivi speċifiċi tal-proposta, il-Kummissjoni se tesplora l-possibbiltà li torganizza skambji mal-partijiet ikkonċernati f'formati differenti kif ukoll sħarriġiet perijodiċi tal-utenti tal-informazzjoni dwar is-sostenibbiltà u tal-imprizi li jirrapportaw tali informazzjoni, skont id-disponibbiltà tar-riżorsi finanzjarji. L-Artikolu 6 tas-CSRD jirrikjedi li l-Kummissjoni tippreżenta rapport dwar l-implimentazzjoni tad-Direttiva sa April 2029. L-implimentazzjoni tas-CSDDD kif emendat, u l-effettività tiegħu fl-ilħuq tal-oġġettivi tiegħu, b'mod partikolari fl-indirizzar tal-impatti negattivi, se jkunu soġġetti wkoll għal evalwazzjoni regolari skont l-Artikolu 36 ta' dik id-Direttiva. Din il-proposta ma tirrikjedix pjan ta' implimentazzjoni.

- 1.5.2. *Valur miżjud tal-involviment tal-UE (dan jista' jirriżulta minn fatturi differenti, pereż. gwadanji mill-koordinazzjoni, ċertezza legali, aktar effettività jew komplementarjetajiet). Għall-finijiet ta' din it-taqsim, "valur miżjud tal-involviment tal-UE" huwa l-valur li jirriżulta mill-azzjoni tal-UE, li huwa addizzjonali għall-valur illi kieku kien jinholq mill-Istati Membri waħedhom.*

Id-Direttiva dwar il-Kontabilità, kif emendata mill-CSRD, diġà tirregola d-divulgazzjoni ta' informazzjoni dwar is-sostenibbiltà fl-UE. Regoli komuni fuq ir-rapportar dwar is-sostenibbiltà u l-aċċertament tiegħu jiżguraw kundizzjonijiet ekwi għall-kumpaniji stabbiliti fl-Istati Membri differenti. Differenzi sinifikanti fir-rekwiżiti għar-rapportar u għall-aċċertament dwar is-sostenibbiltà bejn l-Istati Membri jgħolqu kostijiet u kumplessità addizzjonali għall-kumpaniji li joperaw bejn il-fruntieri, li jkunu ta' detriment għas-suq uniku. L-Istati Membri li jaġixxu waħedhom ma jistgħux jimmodifikaw il-liġijiet eżistenti tal-UE biex inaqqsu l-piż fuq il-kumpaniji.

Bl-istess mod, is-CSDDD diġà jistabbilixxi qafas regolatorju armonizzat għad-diligenza dovuta tas-sostenibbiltà korporattiva, u jkopri wkoll ċerti kumpaniji ta' pajjiżi terzi attivi fis-suq tal-UE, filwaqt li jiżgura kundizzjonijiet ekwi f'dan il-qasam ta' politika.

- 1.5.3. *Tagħlimiet meħuda minn esperjenzi simili fl-imġoddi*

Mhux applikabbli

- 1.5.4. *Kompatibbiltà mal-qafas finanzjarju pluriennali u sinerġiji possibbli ma' strumenti xierqa oħra*

Mhux applikabbli

1.5.5. *Valutazzjoni tal-għażliet differenti ta' finanzjament disponibbli, inkluż l-ambitu għar-riallokazzjoni*

|                  |
|------------------|
| Mhux applikabbli |
|------------------|

### **3. IMPATT FINANZJARJU STMAT TAL-PROPOSTA/TAL-INIZJATTIVA**

#### **3.1. Intestatura/i tal-qafas finanzjarju pluriennali u l-linja/i baġitarja/i tan-nefqa affettwata/i**

|                  |
|------------------|
| Mhux applikabbli |
|------------------|

### **4. DIMENSJONIJIET DIĠITALI**

#### **4.1. Rekwiżiti ta' rilevanza diġitali**

Ir-rekwiżiti ta' rapportar introdotti mid-Direttiva 2013/34/UE jirrikjedu li l-kumpaniji jiġbru u jirrapportaw data dwar l-impatti, ir-riskji u l-opportunitajiet tagħhom fir-rigward ta' kwistjonijiet materjali relatati mas-sostenibbiltà. Dan l-eżerċizzju jinvolveja identifikazzjoni, ġbir, ipproċessar, verifika u pubblikazzjoni sinifikanti tad-data. Sabiex jiġbru d-data rilevanti, l-imprizi spiss jużaw pjattaformi diġitali għall-ġbir tad-data u għall-kondiviżjoni tad-data. Barra minn hekk, sabiex jaħżnu u jipproċessaw id-data għall-finijiet tar-rapportar dwar is-sostenibbiltà, il-kumpaniji spiss jużaw ukoll għodod diġitali ta' ġestjoni tad-data.

L-utenti tal-informazzjoni dwar is-sostenibbiltà qed jistennew dejjem aktar li tali informazzjoni tkun tista' tiġi rintraċċata, tkun komparabbli u tinqara minn magni f'formati diġitali. L-Istati Membri jenħtieġ li jkunu jistgħu jirrikjedu li l-imprizi soġġetti għar-rekwiżiti ta' rapportar dwar is-sostenibbiltà tad-Direttiva 2013/34/UE jagħmlu r-rapporti ta' ġestjoni tagħhom disponibbli għall-pubbliku fuq is-siti web tagħhom mingħajr ħlas. Id-diġitalizzazzjoni tohloq opportunitajiet sabiex tiġi sfruttata l-informazzjoni b'mod aktar effiċjenti u għandha potenzjal għal iffrankar sinifikanti fil-kostijiet kemm għall-utenti kif ukoll għall-imprizi. Id-diġitalizzazzjoni tippermetti wkoll iċ-ċentralizzazzjoni tad-data fil-livell tal-Unjoni u tal-Istati Membri f'format miftuħ u aċċessibbli li jiffaċilita l-qari u jippermetti t-tqabbil tad-data. Dawn ir-rekwiżiti jikkomplementaw ukoll il-ħolqien ta' punt ta' aċċess uniku Ewropew (ESAP) għall-informazzjoni korporattiva pubblika.

Fir-rigward tar-rekwiżiti speċifiċi fid-Direttiva li huma ta' rilevanza diġitali, jekk jogħġbok ara hawn taħt.

Id-Direttiva 2013/34/UE tirrikjedi li l-imprizi soġġetti għar-rapportar dwar is-sostenibbiltà jhejju r-rapport ta' ġestjoni tagħhom fil-format elettroniku tar-rapportar speċifikat fl-Artikolu 3 tar-Regolament Delegat tal-Kummissjoni (UE) 2019/815 (ir-Regolament Delegat tal-ESEF). Dan jirrikjedi wkoll li dawn l-imprizi jimmarkaw ir-rapportar dwar is-sostenibbiltà tagħhom, inklużi d-divulgazzjonijiet meħtieġa mill-Artikolu 8 tar-Regolament (UE) 2020/852, f'konformità mat-tassonomija diġitali li għandha tiġi adottata mill-Kummissjoni permezz ta' emenda għar-Regolament Delegat tal-ESEF.

Tassonomija diġitali għall-istandards tal-Unjoni tar-rapportar dwar is-sostenibbiltà se tippermetti li r-rapportar dwar is-sostenibbiltà jiġi ttaggjat u li jkun jista' jinqara mill-magni. Sal-adozzjoni ta' din it-tassonomija diġitali, l-imprizi mhumiex meħtieġa li jimmarkaw id-dikjarazzjonijiet ta' sostenibbiltà tagħhom. Meta jitqies li d-dikjarazzjoni dwar is-sostenibbiltà se tkun tista' tinqara mill-magni biss ladarba tkun kemm inkluża f'dokument XHTML kif ukoll tiġi mmarkata b'tassonomija diġitali, sakemm tiġi adottata t-tassonomija diġitali, l-imprizi

lanqas ma huma meħtieġa li jhejju r-rapport ta' ġestjoni f'format XHTML.

Il-partijiet ikkonċernati affettwati minn dawn ir-rekwiżiti jinkludu imprizi meħtieġa li jhejju u jipubblikaw dikjarazzjoni dwar is-sostenibbiltà li tkun ġiet ittaggjata b'mod diġitali u



pprovduta f'format XHTML, kif ukoll fornituri tal-assigurazzjoni li jridu jivverifikaw li d-dikjarazzjoni dwar is-sostenibbiltà tissodisfa r-rekwiżiti meħtieġa.

Il-proposta attwali ma timmodifikax ir-regoli eżistenti dwar it-tikkettar jew il-format diġitali introdotti mid-Direttiva dwar ir-Rappurtar Korporattiv dwar is-Sostenibbiltà, li se jtejb u r-rapportar diġitali u jippermettu l-użu tal-intelliġenza artifiċjali fl-użu tal-informazzjoni li l-imprizi jirrapportaw.

Fir-rigward tas-CSDDD, l-ghodod u t-teknoloġiji diġitali jistgħu jappoġġaw u jnaqqsu l-kost tal-ġbir u l-valutazzjoni tad-data. Din il-proposta ma temendax id-dispożizzjonijiet rilevanti tas-CSDDD.

#### **4.2. Data**

Ara t-taqsima ta' hawn fuq.

#### **4.3. Soluzzjonijiet diġitali**

Ara t-taqsima ta' hawn fuq.

#### **4.4. Valutazzjoni tal-interoperabbiltà**

Mhux applikabbli

#### **4.5. Mizuri li jappoġġaw l-implimentazzjoni diġitali**

Sabiex tiġi ffaċilitata l-implimentazzjoni bla xkiel tar-rekwiżiti ta' rilevanza diġitali identifikati fit-Taqsima 4.1., il-Kummissjoni hija involuta f'ghadd ta' inizjattivi.

L-ewwel nett, se tkun neċessarja tassonomija diġitali għall-istandards tar-rapportar dwar is-sostenibbiltà tal-Unjoni sabiex tippermetti l-informazzjoni rrapportata tiġi ttaggjata f'konformità ma' daw k l-istandards tar-rapportar dwar is-sostenibbiltà. Il-Kummissjoni se tadotta tassonomija diġitali għall-ittaggjar tal-informazzjoni dwar is-sostenibbiltà permezz ta' Att Delegat, wara li tkun irċeviet parir tekniku mill-ESMA.

It-tieni, fil-qafas taċ-ċiklu tal-Istrument ta' Appoġġ Tekniku tal-2025, il-Kummissjoni biħsiebha tniedi proġett multinazzjonali ewlieni intitolat "Titjib tar-Rappurtar dwar is-Sostenibbiltà għan-Negozji." Din l-inizjattiva għandha l-għan li ssahħaħ il-kapaċità tal-Istati Membri li jappoġġaw lill-kumpaniji, b'mod partikolari l-SMEs, fl-implimentazzjoni tar-rekwiżiti ta' rapportar tas-CSR u tat-Tassonomija tal-UE. L-appoġġ taħt din l-inizjattiva se jqis l-evoluzzjoni tar-rekwiżiti ta' rapportar, u se jkun rilevanti wkoll għall-SMEs mhux elenkati li mhumiex soġġetti għal rapportar obbligatorju iżda li jiffaċċjaw domandi dejjem akbar għal informazzjoni dwar is-sostenibbiltà mis-shab finanzjarji u tal-katina tal-valur tagħhom.

It-tielet, l-EFRAG nieda forum tal-SMEs li fih ilaqqa' flimkien il-partijiet ikkonċernati rilevanti tal-komunità tal-SMEs biex jiddiskutu l-implimentazzjoni tar-rekwiżiti ta' rapportar dwar is-sostenibbiltà u kif is-soluzzjonijiet u l-ghodod diġitali jistgħu jintużaw biex jiffaċilitaw ir-rapportar dwar is-sostenibbiltà għall-SMEs.

Fir-rigward tas-CSDDD, sabiex tgħin lill-kumpaniji jissodisfaw l-obbligi tagħhom ta' diligenza dovuta tul il-katina tal-valur tagħhom, id-Direttiva thegġeġ l-użu ta' ghodod u teknoloġiji diġitali u tirrikjedi li l-Kummissjoni toħroġ linji gwida b'informazzjoni utli u

referenzi għal riżorsi xierqa. Din il-proposta ma temendax id-dispożizzjonijiet rilevanti.